

ترکی خاموش انقلاب کی راہ پر

عبدالغفار عزیز °

اسے ایک اتفاق قرار دے کر نظر انداز بھی کیا جاسکتا ہے، لیکن یہ عجیب اتفاق ہے کہ جس روز ترکی میں صدارتی انتخابات کے پہلے مرحلے کے لیے ووٹ ڈالے جا رہے تھے، اسی روز ترک ساحلوں پر امریکی، اسرائیلی اور ترک افواج کی مشترکہ فوجی مشقوں کا آغاز ہو رہا تھا۔ ترک سیاست میں ترک فوج کا ایک طرفہ اور جانب دارانہ کردار کسی سے مخفی نہیں ہے اور خود کو ترک سیکولرزم کی محافظ قرار دینے والی اس فوج میں صہیونی و امریکی اثر و نفوذ بھی موقع بہ موقع سرچڑھ کر بولتا ہے۔

۲۰ اگست ۲۰۰۷ء کو ہونے والے صدارتی انتخابات کے پہلے مرحلے کے نتائج حسب توقع حکمران انصاف و ترقی پارٹی (AKP) کے امیدوار عبداللہ گل کی شکست کی صورت میں نکلے۔ اس مرحلے میں ان کی اصل کامیابی یہ قرار پائی کہ فوج، ایوان صدر اور اپوزیشن سیکولر پارٹی کی تمام دھمکیوں کے باوجود پارلیمنٹ میں موجود رہنے والے ارکان کی تعداد دو تہائی سے کہیں زیادہ تھی۔ گزشتہ اپریل میں ہونے والے صدارتی انتخابات میں اسی نکتے کو بنیاد بنا کر اعلیٰ عدالت نے پورا انتخابی عمل کا احدم قرار دے دیا تھا اور اس کے بعد قبل از وقت انتخابات منعقد کر دانا پڑے تھے۔

● موجودہ اسمبلی: ۲۲ جولائی کو وجود میں آنے والی اسمبلی سابقہ سے اس طرح مختلف

ہے کہ اب رجب طیب اردوگان کی انصاف و ترقی پارٹی پہلے کی نسبت زیادہ قوت کے ساتھ منتخب ہوئی ہے۔ گزشتہ ایوان میں انھیں ۵۵۰ میں سے ۳۵۳ نشستیں حاصل تھیں لیکن تب اسے ۳۴۴ میں سے

ووٹ ملے تھے۔ اب اس کے ارکان کی تعداد ۳۳۱ ہے جو ایک رکن کے اسپیکر منتخب ہو جانے کے بعد ۳۳۰ رہ گئی، لیکن اسے ۱۹۶۷ء فی صد، یعنی تقریباً نصف ووٹروں نے اپنا نمائندہ منتخب کیا ہے۔ پہلے اس کے علاوہ ایک ہی بڑی پارٹی ایوان میں موجود تھی۔ ڈیز بائیکال کی سربراہی میں سیکولرزم کی نمائندہ ری پبلکن پیپلز پارٹی (CHP) نے گزشتہ صدارتی انتخاب کا بائیکاٹ کیا تو ایوان میں صرف انصاف پارٹی کے ۳۵۳ ارکان رہ گئے جو دو تہائی کے لیے مطلوبہ ووٹوں سے ۱۴ کم تھے۔ حالیہ انتخابات کا پہلا مرحلہ آیا تو سیکولر پیپلز پارٹی نے حسب روایت اسلامی شعائر سے اپنی نفرت کا مظاہرہ کیا، اور کہا کہ ہم کسی صورت میں اس انتخابی عمل کا حصہ نہیں بنیں گے جس کے نتیجے میں منتخب صدر عبداللہ گل کی اہلیہ خیر النساء سر پہ اسکارف رکھنے کے باوجود ایوان صدر کی مکین بن جائے۔ اسکارف والی خاتون اول کمال اتاترک کی روح کو اذیت سے دوچار کر دے گی۔ لیکن اس بار اس کے بائیکاٹ کے باوجود نہ صرف ۵۵۰ میں سے ۴۴۸ ارکان ایوان میں موجود رہے بلکہ انھوں نے گل کے مقابلے میں ووٹنگ میں حصہ لیا۔

اس انتخاب میں دوسرا امیدوار نیشنلسٹ تحریک کی طرف سے تھا۔ صباح الدین چکاک نامی اس امیدوار کو ۷۰ ووٹ ملے، بائیں بازو کی ڈیموکریٹک پارٹی (DSP) کے امیدوار تالیفون اچلی نے بھی وقت ختم ہونے سے دو گھنٹے پہلے کاغذات نامزدگی جمع کروادیے تھے انھیں ۱۳ ووٹ ملے۔ دونوں امیدواروں کی پارٹی ارکان اسمبلی کی تعداد بھی اتنی ہی ہے۔ موجودہ اسمبلی میں ایک اور اہم عنصر کردار کاں ہیں۔ ترک پارلیمانی نظام کے مطابق اگر ۲۰ سے زائد ارکان اپنا الگ گروپ بنانا چاہیں تو بنا سکتے ہیں۔ آزاد حیثیت میں منتخب ہو کر آنے والے یہ ۲۴ ارکان اب کرد آبادی کی نمائندگی کرنے کے لیے ایک مؤثر گروپ ہیں۔ ترکی قانون کے مطابق کسی بھی پارٹی کو اسمبلی میں آنے کے لیے کم از کم ۱۰ فی صد ووٹ درکار ہوتے ہیں۔ اس سے پہلے ۱۳ برس تک کوئی کرد رکن پارلیمنٹ میں نہیں آ سکا تھا کیونکہ وہ ہر بار ۱۰ فی صد کی حد پار نہیں کر سکے تھے۔ اس بار وہ آزاد امیدواروں کی حیثیت سے آئے اور ۲۴ کا گروپ بنانے میں کامیاب ہو گئے۔

● ترکی کا گیارہواں صدر: موجودہ سیاسی تناظر میں دیکھیں تو عبداللہ گل صدارتی

انتخاب کے پہلے مرحلے میں ہی عملہ ترکی کے گیارہویں صدر منتخب ہو گئے ہیں۔ اگرچہ پہلے مرحلے

میں مطلوبہ ووٹ نہیں مل سکے لیکن ۲۸ اگست کو تیسرے مرحلے میں پارٹی کے ۳۴۰ یقینی ووٹ روزِ اول سے وزیر خارجہ عبداللہ گل کو صدر عبداللہ گل کا روپ دے چکے ہیں۔

۵۷ سالہ گل ۲۹ اکتوبر ۱۹۵۰ء کو قیصری شہر کے ایک غریب گھرانے میں پیدا ہوئے۔ استمبول یونیورسٹی سے اقتصادیات میں ڈگری حاصل کی، پھر برطانیہ سے اقتصادیات ہی میں ایم اے اور پی ایچ ڈی کی۔ ۱۹۸۳ء سے ۱۹۹۱ء تک اسلامی ڈویلپمنٹ بینک میں اقتصادی ماہر کی حیثیت سے کام کیا اور ۱۹۹۱ء میں ترکی واپس جا کر اپنے استاد اور قائد نجم الدین اربکان کے ساتھ انتخابی عمل میں باقاعدہ شریک ہو گئے۔ ۹۱ء سے لے کر اب تک قیصری سے ہر بار انتخاب جیتا۔ ۱۹۹۵ء میں مخلوط حکومت بنی تو عبداللہ وزیر مملکت برائے امور خارجہ بنے لیکن ۱۹۹۷ء میں سیکولرزم کی حفاظت کے نام پر فوج نے اربکان حکومت کا خاتمہ کر دیا۔ ۱۹۹۸ء میں رفاہ پارٹی ہی کو غیر قانونی قرار دیا گیا۔ اربکان نے فضیلت پارٹی بنائی تو گل اس کا نہ صرف حصہ تھے بلکہ انھوں نے پارٹی کا صدارتی انتخاب لڑا اور پروفیسر ڈاکٹر نجم الدین اربکان کے معتمد علیہ ساتھی رجائی قوطان سے مقابلے میں ناکام رہے۔ ۲۰۰۱ء میں 'فضیلت' پر بھی پابندی لگی تو اربکان نے 'سعادت پارٹی' بنانے کا اعلان کر دیا۔ اس موقع پر گل اردوگان اور تقریباً ۵۰ فی صد اربکان نے اس کا حصہ بننے کا بجائے انصاف و ترقی پارٹی (AKP) کا اعلان کر دیا۔ گل اور اردوگان بھی پروفیسر اربکان کے انتہائی معتمد ترین ساتھیوں میں سے تھے۔ رفاہ پارٹی کی حکومت اور اس سے پہلے ترک بلدیاتی اداروں میں رفاہ پارٹی کی خدمات میں دونوں کا کردار کلیدی تھا۔ رجب طیب نے استمبول کے میئر کی حیثیت سے انتہائی جانفشانی، ایمان داری اور اہلیت کا مظاہرہ کرتے ہوئے اسلامی تحریک کے بارے میں لوگوں کے عمومی تاثر کو یک سر بدل دیا تھا۔ دونوں نوجوان، یعنی صدر اور وزیر اعظم اپنی اسلامی شناخت اور اسلامی فکر کے اعتبار سے اتنے ہی یکسو تھے جتنے خود ان کے بزرگ رہنما، پروفیسر اربکان اکثر ویش تر اپنے خصوصی نمائندے کی حیثیت سے عبداللہ گل ہی پر اعتماد کیا کرتے تھے۔ اپنے استاد و رہنما اربکان کی طرح رجب طیب اردوگان پر بھی سیکولرزم کو چیلنج کرنے کا الزام تھا۔ ایک اجتماع میں انھوں نے جب ترک قومی شاعر کی ایک نظم کو استعارے کے طور پر استعمال کرتے ہوئے کہا کہ ”ہاں اگر ہم بردہشت گردی کا الزام ہے تو شاید تم درست کہتے ہو، دیکھو یہ مسجدیں

ہماری بیرکس، ان کے مینار ہمارے نیزے اور ان کے گنبد ہماری ڈھالیں ہیں، تو ان پر مقدمہ چلا قید کی سزا سنادی گئی اور سیاست میں حصہ لینے پر پابندی عائد کر دی گئی۔

جب اربکان سے علیحدگی اور انصاف و ترقی پارٹی بنالینے کے بعد طیب اردوگان دو تہائی کے قریب اکثریت حاصل کرنے میں کامیاب ہوئے تب بھی وہی مسجدوں کے دہشت گردانہ استعارے کے الزام میں لگی اس پابندی کی مدت باقی تھی۔ ایک دوسرے کے سائے کی حیثیت اختیار کر جانے والے طیب و عبداللہ نے فیصلہ کیا کہ عبداللہ تب تک وزیر اعظم ہوں گے جب تک طیب پر لگی پابندی کی مدت پوری نہ ہو جائے۔ یہ مدت پوری ہوئی، طیب رکن اسمبلی بنے، عبداللہ گل نے بغیر ادنیٰ تا مل کے وزارت عظمیٰ کی 'امانت' طیب اردوگان کے سپرد کی اور خود ان کی کابینہ میں وزیر خارجہ کی ذمہ داریاں سنبھال لیں۔ دونوں رہنماؤں کے درمیان لڑکپن ہی سے 'گل' اور 'بوئے گل' جیسا یہ تعلق، ایک اکیلا اور دو گیارہ کی عملی تفسیر ہے۔

'انصاف و ترقی' کی تشکیل کے اعلان سے لے کر ان کی واضح جیت تک اور پہلی حکومت سازی سے لے کر حالیہ انتخابات تک ترکی کے اندر اور باہر ایک گہرا تاثر یہ ابھرا کہ ان نوجوانوں کا یوں الگ ہو کر نئی پارٹی بنانے اور اپنے سابقہ تعارف و نسبت کا ایک گونہ پردے میں لے جانے کا فیصلہ بنیادی طور پر باہمی مشورے اور حکمت کے تقاضوں کو پیش نظر رکھتے ہوئے کیا گیا ہے۔ ترک و وٹروں کی ایک بڑی تعداد کا بھی یہی تاثر تھا کہ 'انصاف و ترقی' کو پروفیسر اربکان کی خاموش و خفیہ سرپرستی حاصل ہے۔ ان کا خیال تھا کہ چونکہ کمال اتاترک کے خاتم جانشینوں نے سیکولر فوج کی مدد سے جب اربکان اور ان کی تحریک کے سامنے تمام راستے بند کر دیے، ان کی ملی نظام پارٹی، ملی سلامت پارٹی، رفہ پارٹی، فضیلت پارٹی اور پھر سعادت پارٹی کا ناطقہ بند کرنے کے لیے کسی اخلاقی و قانونی ضابطے کو خاطر میں نہیں رکھا گیا تو 'انصاف و ترقی' کے نام پر آگے بڑھنے کا فیصلہ کسی خفیہ اتفاق رائے سے کیا گیا۔ اس تاثر نے پروفیسر اربکان کے لاکھوں متوالوں کے ووٹ بھی اردوگان کے پلڑے میں ڈال دیے۔

حقیقت میں یہ تاثر بالکل خلاف واقع ہے۔ حالیہ انتخابات میں ڈاکٹر اربکان نے اس تاثر کو زائل کرنے کے لیے انتہائی جارحانہ رویہ اختیار کیا۔ اگرچہ اس لمحے کا آغاز علیحدگی کے وقت سے

ہی ہو گیا تھا، لیکن اب اردوگان اور ان کی پارٹی پر نجم الدین اربکان کی تنقید اپنے انتہائی عروج پر ہے۔ مئی کے اختتام میں ان سے تفصیلی ملاقاتوں کا موقع ملا وہ اور ان کی سعادت پارٹی کے اکثر رہنما اس بات پر مکمل طور پر یک سوا اور پختہ رائے رکھتے تھے کہ 'انصاف و ترقی' پارٹی کی قیادت نہ صرف مکمل طور پر امریکی اطاعت قبول کر چکی ہے، بلکہ علاقے میں امریکی، صہیونی ایجنڈے کی تکمیل کے لیے ان کے ایجنٹ کی حیثیت اختیار کر چکی ہے۔ اربکان صاحب کے الفاظ میں: "اگر کوئی شخص نماز بھی پڑھتا ہو لیکن سلام پھیرتے ہی صہیونی دشمن کے صدقے واری جاتے ہوئے ان کی غلامی اختیار کر لے تو جو فرق اس میں اور ایک کھرے مسلمان میں ہے وہی فرق انصاف پارٹی اور سعادت پارٹی میں ہے۔" ان کا کہنا تھا کہ "سویت یونین کے خاتمے کے بعد اب دائیں اور بائیں کی تقسیم ختم ہو چکی ہے۔ اب دنیا کی تقسیم یوں ہے کہ ایک طرف صہیونی اور ان کے حلیف ہیں اور دوسری طرف ان کے مخالفین ہیں۔" ان کے ایک کارکن گویا ہوئے: پاکستانی اور اسرائیلی وزراء خارجہ کے درمیان ملاقات کروانے میں اردوگان حکومت کا اہم کردار تھا، کیا اس کے بعد بھی تمہیں کوئی دلیل چاہیے ان کی صہیونیت نوازی کی؟"

● اہم نظریاتی بحث: پروفیسر ڈاکٹر نجم الدین اربکان اور ان کے رفقاء کے کار انصاف و ترقی پارٹی اور اس کی قیادت کے انحراف کے بارے میں مختلف ثبوت پیش کرتے ہیں۔ ان میں سے کئی کے بارے میں تو ایک غیر جانب دار تجزیہ نگار انصاف پارٹی کے لیے جواز تلاش کر سکتا ہے کہ شاید یہ حکمت کا تقاضا ہو مثلاً یہ کہ اپنی پارٹی میں بظاہر کسی اسلامی شناخت، اسلامی نعرے یا اسلامی پروگرام کا اعلان نہیں کرتے، اپنی پارٹی میں ہر طرح کے افراد کو نہ صرف جگہ دی ہے بلکہ اہم ذمہ داریاں سونپ دی ہیں۔ مثال کے طور پر حالیہ جیت کے بعد پارلیمنٹ کا اسپیکر اپنی پارٹی کے ایک سیکولر شخص کو کسال تو بتان کو منتخب کروایا ہے۔ سیکولر ہونے کے باعث دیگر سیکولر حضرات نے بھی انہیں ووٹ دیے اور وہ دو تہائی (۳۶۷) سے بھی کہیں زیادہ (۳۵۰) ووٹ لے کر اسپیکر منتخب ہو گئے۔ کو کسال کے سیکولر ہونے کی ایک بڑی علامت یہ بھی ہے کہ ان کی اہلیہ سر پہ اسکارف بھی نہیں رکھتیں اور یہ سیکولرزم کے محافظوں کے لیے بے حد تسلی بخش ہے۔ کو کسال کو اسپیکر بنانے کے بعد اردوگان کے بارے میں یہ تجزیے بہت شد و د اور اصرار سے شائع ہوئے کہ وہ صدارت کے

لیے بھی عبد اللہ گل کے بجائے کوئی ایسا امیدوار چاہتے ہیں جو دوسروں کے لیے قابل قبول ہو اور اس کی اہلیہ اس کا رُف نہ لیتی ہو۔

اردوگان اور ان کے رفقاء کے کار کے بارے میں زیادہ اہم اعتراض یہ کیا جاتا ہے کہ یورپی یونین میں شمولیت ان کی سب سے اہم ترجیح ہے اور اس مقصد کی خاطر وہ تمام ایسے اقدامات کرتے چلے جا رہے ہیں جن کا ان سے تقاضا کیا جائے خواہ وہ اسلامی تعلیمات سے کتنے ہی متصادم کیوں نہ ہوں۔ مثال کے طور پر باہمی رضامندی سے بدکاری کو جرم نہ قرار دینے کے لیے قانون سازی، دستور میں خاندان کی اس تعریف کے بجائے ”خاندان میاں بیوی سے عبارت ہے“، یہ تعریف شامل کرنا کہ ”خاندان دو افراد کی رضامندی سے تشکیل پاتا ہے“ (یعنی خواہ دونوں ایک ہی جنس سے کیوں نہ ہوں) خنزیر کے گوشت کی کھلے عام فروخت پر سے پابندی ختم کر دینا وغیرہ۔ یہ اور اس طرح کے اقدامات کی ایک طویل فہرست پیش کی جاتی ہے کہ اب ان اقدامات کے بعد کوئی کیسے یہ دعویٰ کر سکتا ہے کہ وہ اپنے ماضی کے نظریات سے وفادار ہیں اور ان کے یہ سارے اقدامات صرف سیکولر فوج کے شر سے بچنے کی خاطر ہیں۔

اس تناظر میں عالم عرب میں یہ بحث بہت شہوہ سے چھیٹی گئی کہ اگر ترکی میں ایک جماعت اپنے اسلامی نظریات سے (بظاہر یا حقیقتاً) دست بردار ہو کر کامیابی کے زینے طے کر سکتی ہے تو عالم اسلام کی باقی جماعتیں کیوں اپنی اسلامی شناخت پر مصر ہیں۔ وہ کیوں دورِ حاضر کے تقاضوں سے مفاہمت کے لیے تیار نہیں ہیں؟ اس سلسلہ بحث میں انصاف و ترقی پارٹی کے دفاع و ستائش میں بھی بہت کچھ لکھا جا رہا ہے۔ معروف امریکی دانش ور گراہم وولر اپنے مضمون ’ترکی میں اسلامیوں کی جیت‘ میں لکھتے ہیں: ”انصاف پارٹی کے اس اعلان کے بعد کہ وہ ملک میں نفاذِ شریعت کا ارادہ نہیں رکھتے اور سیکولرزم کی تائید کرتے ہیں اس پر غیر اسلامی پارٹی ہونے کا الزام لگایا جا رہا ہے۔ کئی اسلامی عناصر اس پر الزام لگا رہے ہیں کہ اس نے ترکی کو مغرب کے ہاتھوں فروخت کر ڈالا ہے۔ آئیے ان الزامات کا تجزیہ کرتے ہیں۔ ترکی کے دستور کے مطابق ہر وہ پارٹی جو سیکولر نظام کا خاتمہ چاہتی ہے غیر قانونی ہے۔ ایسے میں وہ اس کے علاوہ اور کیا بیان دے سکتے ہیں۔ عجیب بات یہ ہے کہ ایک فریق انھیں غیر اسلامی کہہ رہا ہے اور دوسرا ان پر یہ الزام لگا رہا ہے کہ وہ ’نقیہ‘ کے اصول پر

عمل کرتے ہوئے اپنی اسلامی شناخت کو چھپانے کے لیے سیکولرزم کا لبادہ اوڑھے ہوئے ہیں۔“ وہ مزید کہتے ہیں: ”کیا صرف نفاذ شریعت ہی وہ اکلوتا معیار رہ گیا ہے جس سے کسی کے اسلامی یا غیر اسلامی ہونے کا تعین ہو؟ آج کے جدید معاشرے میں شریعت کے علاوہ اور بڑے گنجلک مسائل ہیں، جیسے جنگ یا امن، تعلیم اور ٹیکسوں کا نظام، عالمی قرضوں کا نظام اور عالمی سرمایہ کاری، ٹکنالوجی اور تجارت، یہ وہ تمام مسائل ہیں جن کا شریعت سے کوئی براہ راست تعلق نہیں ہے۔“

اگرچہ گراہم ولر کے اس پورے استنباط میں شریعت کے بارے میں خود ان کا اپنا تصور بہت ادھورا و ناقص ہونا واضح ہو رہا ہے لیکن اپنے تجزیے میں وہ اس بات پر خصوصی اصرار کرتے ہیں کہ ”انصاف پارٹی کی جیت سے امریکا اسلامی تحریکوں کے بارے میں اپنے رویے پر نظر ثانی کر سکتا ہے۔ امریکا جو ایرانی انقلاب اور خاص طور پر تائن الیون کے بعد اسلامی عناصر کے بارے میں بہت منفی نقطہ نظر رکھتا ہے، اب انصاف پارٹی کی پالیسیوں اور واضح کامیابی کے بعد اپنی پالیسیوں پر نظر ثانی کرتا دکھائی دیتا ہے۔ امریکی وزارت خارجہ نے ترکی میں منصفانہ انتخابات پر ترکی کو مبارکباد پیش کی ہے اور اگر انصاف و ترقی پارٹی اچھی حکومت تشکیل دیتی ہے تو امریکا اس سے اچھے تعلقات کا خواہاں ہوگا۔ یہ امر مستقبل میں دیگر اسلامی تحریکوں کو بھی قبول کر لینے کی نظیر بن سکتا ہے۔“ گراہم ولر مؤثر امریکی اداروں میں اہم مقام رکھتے ہیں۔ عالم اسلام کے بارے میں ان کی رائے اہم قرار دی جاتی ہے۔ وہ جب اسلامی جماعتوں اور مسلم معاشرے کو مشورہ دیتے ہیں کہ ”حقیقت یہ ہے کہ دین و شریعت سے سروکار رکھنے والی کسی پارٹی کو اقتدار میں آنا بھی نہیں چاہیے کیونکہ حکومتی معاملات چلانا دینی مسائل حل کرنے سے مختلف چیز ہے۔ دینی مسائل اہم چیز ہیں لیکن اگر کوئی جماعت بنیادی طور پر انہی مسائل کے گرد گھومتی ہے تو اسے چاہیے کہ وہ ایک دعوتی تحریک بن جائے۔ دینی و اخلاقی خطاب کرے لیکن اسے حکومت نہیں بنانی چاہیے۔“ تب یہ بحث ایک نئی جہت اور نئی اہمیت اختیار کر جاتی ہے۔

تیونس کی اسلامی تحریک کے سربراہ شیخ راشد غنوشی نے بھی اس ضمن میں بہت اہم مضمون تحریر کیا ہے لیکن انھوں نے اس نظریے کی مذمت و تردید کی ہے کہ اسلامی تحریکوں کو جیتنے کے لیے اپنے اسلامی تشخص، اسلامی پروگرام اور اسلامی اقدار و تعلیمات سے دست بردار ہو جانا چاہیے۔

انھوں نے عالم اسلام کے سیکولر عناصر کو مخاطب کرتے ہوئے کہا ہے کہ اگر انصاف و ترقی پارٹی ترکی کے سیکولر دستور کا احترام کرتے ہوئے خود کو ایک سیکولر تحریک کے روپ میں پیش کرتی ہے تو پھر عالم اسلام کی سیکولر پارٹیوں کو بھی اپنے ممالک کے اسلامی دساتیر کے مطابق اپنے آپ کو ڈھال لینا چاہیے۔

ان کے بقول: ”ترکی کا تجربہ وہاں کے مخصوص حالات کا حتمی نتیجہ ہے۔ یہ دیگر اسلامی ممالک کے لیے مثال نہیں بن سکتا۔ یہ تجربہ وہاں کے جبر اور اضطرابی کیفیت کا ماحصل ہے۔ ساہا سال کے تلخ تجربات کے بعد حالات نے اسلامیان ترکی کو اس بات پر مجبور کر دیا ہے کہ وہ اپنے اس عقیدے کے خلاف نظریات اپنانے کا اعلان کریں کہ اسلام صرف عقیدہ ہی نہیں کامل منہاج حیات ہے..... دنیا بھر میں اسلامی بیداری کی مضبوط سے مضبوط تر ہوئی لہر میں بالآخر ترک اسلام کو بھی ضم ہونا ہوگا۔ بالآخر سب کو اسلام کے اسی عظیم چشمہ صافی سے سیراب ہونا ہے جس میں نہ کوئی تلچھٹ ہے نہ کوئی تحریف۔“

اگرچہ ہر دور میں اس سوال کا جواب اپنے اپنے انداز میں دیا گیا ہے لیکن اسلامی تحریکوں کو قابل قبول بننے اور خود کو عالمی حالات کے مطابق ڈھال لینے یا اکل کھرے انداز سے اپنے نظریات و مقاصد پر جمے رہنے کی اس اہم نظریاتی بحث پر بے لاگ غیر جانب دارانہ غیر معذرت خواہانہ اور مکمل طور پر کھلے دل و دماغ سے غور و خوض کرنے کی ضرورت ہے۔ اس ضمن میں سید قطب کی مفصل تحریر میں سے یہ مختصر اقتباس بھی پیش نظر رہے:

ہو سکتا ہے کہ کوئی کہے کہ حضرت محمد صلی اللہ علیہ وسلم جنھیں سب صادق و امین مانتے تھے جنھیں قریش نے بھی حجر اسود رکھنے کے معاملے میں فیصلے کا اختیار دیا اور جو بنی ہاشم سے اور قریش میں بھی اعلیٰ ترین نسب رکھتے تھے کے لیے زیادہ مناسب ہوتا کہ وہ پہلے اقتدار کو اپنے ہاتھ میں لے لیتے۔ جب سب عرب ان کا اقتدار تسلیم کرتے ہوئے انھیں اپنا حکمران و سربراہ تسلیم کر لیتے تو پھر آپ اس پورے اقتدار کو عقیدہ توحید راسخ کرنے اور لوگوں کو اپنا مطیع فرمان بنا لینے کے بعد ان کے رب کے اقتدار کے سامنے جھکانے کے لیے صرف کر دیتے..... لیکن اللہ سبحانہ و تعالیٰ نے جو عظیم و حکیم ہے

اپنے رسول کو یہ راہ نہیں دکھائی بلکہ آغاز کار ہی سے فرما دیا کہ لا الہ الا اللہ کا واضح اعلان کر دیجیے۔ اس راستے میں آپ کو اور آپ کے ساتھیوں کو جو بھی اذیت پہنچے اسے برداشت کیجیے۔

● آئندہ درپیش چیلنج: اب جب کہ صدارت، وزارت عظمیٰ، پارلیمنٹ میں واضح اکثریت کا ہدف حاصل ہو رہا ہے تو کیا اب واقعی ایک خاموش انقلاب واقع ہو جائے گا؟ اس سوال کے جواب میں بڑے بڑے خطرات منہ پھاڑے آگے بڑھتے دکھائی دیتے ہیں۔ ترکی کی تاریخ میں ایسا دوسری مرتبہ ہوا ہے کہ حکمران پارٹی نے الیکشن لڑا اور وہ پہلے سے بھی زیادہ اکثریت سے جیتی۔ ۱۹۵۴ء میں بھی ایسا ہوا تھا جب وزیراعظم عدنان مندرلیس دوسری بار پہلے سے بھی زیادہ اکثریت سے جیتے اور انھوں نے اقتصادی و قانونی محاذ پر بڑی فیصلہ کن اصلاحات کیں، دینی شعائر پر سے پابندی ختم کر دی۔ امام خطیب اسکول کے نام سے دینی تعلیم کے ادارے قائم کیے (خود رجب طیب اردوگان نے بھی انھی اداروں سے ابتدائی تعلیم حاصل کی) لیکن پھر بالآخر عدنان مندرلیس کو یہ کہہ کر سزاے موت دے دی گئی کہ یہ اتاترک کے نظام کے خلاف انقلاب لا رہا تھا۔ مستقبل قریب میں ان انتخابات اور انصاف پارٹی کی مقبولیت کے حقیقی اثرات و نتائج سامنے آنا شروع ہو جائیں گے لیکن جو نتائج اس وقت دنیا کے سامنے آئے ہیں وہ یہ ہیں کہ گذشتہ ۸۰ برس سے زائد عرصے سے جاری نام نہاد روشن خیال پالیسیوں اور اسلام دشمنی پر مبنی اقدامات کے جواب میں ترک عوام کی واضح اکثریت، ایک سروے کے مطابق ۶۵ فی صد نے سیکولر قوتوں سے نفرت کا اظہار کیا ہے اور اس تعداد میں مسلسل اضافہ ہو رہا ہے۔

ترجمان القرآن کی ترسیل کا ایک تقریباً فول پروف سسٹم ہے۔ ہم دوبار چیک کرتے ہیں۔ تاہم پھر بھی اگر کسی کو رسالہ نہ ملے۔۔۔ اور ۲۰۳۱ فی صد ڈاک نہ پہنچنا بالکل ممکن ہے۔۔۔ تو آپ ۱۰ تاریخ کے بعد خریداری نمبر کے ساتھ مطلع کریں۔ آپ کو رسالے کی فوری ترسیل کی جائے گی۔ شکایت ہمیشہ متعین کریں اور براہ راست دفتر کو ارسال کریں۔